

Qarabağda bayram ovqatı yaşanır



Xankəndi

Dekabrın 29-da Xankəndi şəhərində Dünya Azərbaycanlılarının Həmrəyliyi Günü və Yeni il münasibətilə bayram konserti təşkil olunub.

AZƏRTAC xəbər verir ki, şəhərin Zəfər meydanında "Qış nağılı" yarmarkası günlərində baş tutan bayram konserti Xankəndi şəhərində, Ağdərə və Xocalı rayonlarında Azərbaycan Respublikası Prezidentinin Xüsusi Nümayəndəliyinin dəstəyi, Bərpə, Tikinti və İdarəetmə Xidmətinin təşkilatçılığı ilə keçirilib.

Xankəndi şəhərində, Ağdərə və Xocalı rayonlarında Bərpə, Tikinti və İdarəetmə Xidmətinin İctimaiyyətlə əlaqələr şöbəindən verilən məlumata görə, konsertdə tanınmış ifaçılar və musiqiçilər çıxış ediblər. Səslənən ifalar şəhər sakinlərinə və qonaqlara yüksək bayram ovqatı bəxş edib, böyük coşqu və alqışlarla qarşılanıb. Konsert proqramının ardınca atəşfəşanlıq olub.

Qeyd edək ki, tədbirin keçirilməsində məqsəd Dünya Azərbaycanlılarının Həmrəyliyi Günü və Yeni il birlilik, həmrəylik və bayram ruhu ilə qeyd etmək, eyni zamanda Xankəndi şəhərində ictimai-mədəni həyatın canlandırılmasına töhfə verməkdir.

Kəlbəcər

Kəlbəcər işğaldan azad edildikdən sonra ilk dəfə olaraq rayonda 31 Dekabr - Dünya Azərbaycanlılarının Həmrəyliyi Günü və Yeni il münasibətilə bayram tədbiri keçirilib.

Kəlbəcər rayonunda Azərbaycan Respublikası Prezidentinin xüsusi nümayəndəliyi və Kəlbəcər rayonunda Bərpə, Tikinti və İdarəetmə Xidmətinin birgə təşkilatçılığı ilə baş tutan tədbir rayon ərazisində yaşayan ailələr və uşaqlar üçün bayram əhvali-ruhiyyəsinin yaradılmasına, həmrəyliyin və birlik hissinin gücləndirilməsinə xidmət edib.

Tədbir çərçivəsində şəhərin birinci yaşayış məhəlləsində Yeni il ağacı bəzədilib, Şaxta baba və Qar qız uşaqlara hədiyyələr təqdim ediblər. Musiqi sədaları altında davam edən bayram şənliyində uşaqlar böyük sevinc yaşayıblar. Tədbirdə iştirak edə bilməyən uşaqlar isə Şaxta baba tərəfindən evlərində ziyarət olunub, onlara bayram hədiyyələri çatdırılıb. Şənlik Kəlbəcərdə bərpə və yenidənqurma prosesləri fonunda sakinlər üçün unudulmaz bayram ab-havası yaradaraq, sakinlərin sosial həyatına xüsusi rəng qatıb.

Cəbrayıl və Zəngilan

31 Dekabr - Dünya Azərbaycanlılarının Həmrəyliyi Günü və Yeni il münasibətilə Cəbrayıl şəhərində və Zəngilan rayonunun Ağalı kəndində sərgi-satış yarmarkası keçirilib. Yarmarka Cəbrayıl, Qubadlı və Zəngilan rayonlarında Prezidentin xüsusi nümayəndəliyinin dəstəyi, Cəbrayıl, Qubadlı və Zəngilan rayonlarında Bərpə, Tikinti və İdarəetmə Xidmətinin təşkilatçılığı ilə ərəşəyə gəlib.

Cəbrayıl şəhər meydanında və Zəngilanın Ağalı kənd parkında keçirilən yarmarkalarda Cəbrayıl və Zəngilan sakinləri iştirak ediblər. Burada yerli sakinlər tərəfindən hazırlanmış orqanik qidalar, kənd təsərrüfatı məhsulları, əl işləri təqdim olunub.

Yeni il musiqilərinin fonunda əylənən ziyarətçilər üçün soyuq qış havasında isti içkilər və qidalardan dadmaq imkanı yaradılıb. Sakinlər yarmarkanın müxtəlif hissələrində qurulmuş köşklərdə özlərinin hazırladıqları məhsulları satmaq imkanı da əldə ediblər. Ləzzət təamların satışı ilə yanaşı, əl işləri və suvenirlərə də böyük maraq olub.

Yüksək əhvali-ruhiyyə ilə keçən yarmarkalar uşaqların sevdikləri rəngarəng nağıl personajları, canlı şoular və musiqili proqramlarla tamamlanıb.

Laçın

Laçın rayonunda 31 Dekabr - Dünya Azərbaycanlılarının Həmrəyliyi Günü və Yeni il bayramı münasibətilə bayram tədbiri keçirilib.

Laçın rayonunda Bərpə, Tikinti və İdarəetmə Xidmətinə verilən məlumata görə, Laçın rayonunda Azərbaycan Respublikası Prezidentinin xüsusi nümayəndəliyinin dəstəyi, Laçın rayonunda Bərpə, Tikinti və İdarəetmə Xidməti və "Laçın Abadlıq Xidməti" ASC-nin birgə təşkilatçılığı ilə "Qış möcüzəsi - Laçın 2026" adlı silsilə bayram proqramı təşkil olunub. Həkəri bulvarında müxtəlif yaş qruplarını əhatə edən zəngin mədəni və əyləncəli proqramlar təqdim edilib. Tədbir çərçivəsində fəaliyyət göstərən "Qış nağılı" yarmarkasında yerli istehsal məhsulları və müxtəlif əl işləri sakinlərə və şəhərin qonaqlarına təqdim olunub.

Gün ərzində uşaqlar üçün animasiya şouları təşkil edilib. Şaxta baba, Qar qız və nağıl personajlarının iştirakı ilə keçirilən faceart, şar şou və DJ-şou balaca iştirakçıların böyük sevincinə səbəb olub.

Tədbirlər çərçivəsində "Klassik vokal gecəsi" keçirilib. "Lacinema" kinoteatrında təşkil edilən konsert proqramında istedadlı vokalçılar - Azərbaycan Respublikasının Əməkdar artistləri Fəridə Məmmədova (soprano), İlham Nəzərov (kontratenor/bariton), Sevdə Rəhimova (bəstəkar, piano) və Ərtəgrül Balayev (piano) çıxış ediblər. Gecədə Üzeyir bəy Hacıbəyli, Hugo Volf, Henri Duparc, Franz Lehar, Sevdə Rəhimova, Səid Rüstəmov və digər görkəmli bəstəkarların əsərləri, həmçinin "Laçın" xalq mahnısı səsləndirilib.

Bayram tədbirləri atəşfəşanlıqla başa çatıb.